



ଅପ୍ରାପ୍ତିରେ ସରଦେଇ ଓ ନାଟକ ଆହେ ନୀଳଶଇଳ : ଏକ ଆଲୋଚନା

ପ୍ରଜ୍ଞା ପରମିତା ପାତ୍ର

ସ୍ଵତନ୍ତ୍ର ଗବେଷିକା, ଗରୁଆଳ, ଯାଜପୁର, ଓଡ଼ିଶା, ୭୫୫୦୦୯

Date Of Submission: 18-01-2026

Date Of Publication: 14-04-2026

ABSTRACT || ସଂକ୍ଷିପ୍ତ ସାର

ସେଦିନ ସୁରେନ୍ଦ୍ର ମହାନ୍ତିଙ୍କଦ୍ଵାରା ଗୌଣ୍ୟ ଚରିତ୍ର ଭାବେ ଗଢ଼ା ସରଦେଇ ଚରିତ୍ର ହୋଇପାରିଛି ଏକ ସାର୍ବଜନୀନ ଓ ସର୍ବକାଳୀନ । ସେ ଏକସଙ୍ଗେ ବୈରାଗୀ ଓ ପାରିବାରିକ, ସ୍ଵାଭିମାନୀ ପାଇକ ବଧୂ ଓ ଅସହାୟ । ତା'ର ଜନ୍ମ ମୁଖ୍ୟ ଚରିତ୍ର ରାମଚନ୍ଦ୍ର ଦେବଙ୍କ ମହାନତା ରୁଦ୍ଧି, ମାତ୍ର ସେ ରାଜୁତି କରିଛି କାହାଣୀରେ । ସେ ହୋଇଯାଇଛି ନାଟକରେ ନାୟିକା, ଦେବୀ ସ୍ଵରୂପା । ସରଦେଇ ଚରିତ୍ରଟିର ଅପ୍ରାପ୍ତିରେ ହିଁ ଜୀବନ ଚାଲିଯାଇଛି, ପ୍ରତିବଦଳରେ ସେ ପାଇଛି କେବଳ ନିନ୍ଦା, ଅପବାଦ, ଲାଞ୍ଜନା ! ନା ସେ ପାଇପାରିଛି ସ୍ଵାମୀ ସୁଖ ? ନା ସ୍ନେହ ପ୍ରେମ ? ନା ସେ ପାଇଛି ସହାନୁଭୂତି ? ନା କୁଳବଧୂର ମର୍ଯ୍ୟାଦା ? ନା ସ୍ଵପ୍ନ ଅବସ୍ଥାରେ ସେ ମନଭରି ଦେଖିପାରିଛି ମହାପ୍ରଭୁଙ୍କୁ ? ନା ସେ ବାଢ଼ିପାରିଛି ପ୍ରଭୁଙ୍କ ପାଖରେ ଅଭିଯୋଗ ? ଖାଲି ଆଶା ଆଶାରେ ସେ ପ୍ରାଣତ୍ୟାଗ କରିଛି । ଏଣୁ 'ଅପ୍ରାପ୍ତିରେ ସରଦେଇ ଓ ନାଟକ ଆହେ ନୀଳଶଇଳ' ଯଥାର୍ଥତା ପ୍ରତିପାଦିତ ହୋଇଛି ।

ARTICLE NUMBER: BB-II-II-2026-02

ORC ID: 0009-0000-7626-5097

DOI: 10.64647/bb.vol.2.issue.2.2026.2

E-MAIL: prajnaparamita684@gmail.com

REVIEW STATUS: Double-Blind Peer Reviewed

LANGUAGE OF THE ARTICLE: Odia

TYPE OF ARTICLE: Analytical Research

ପ୍ରମୁଖ ଶବ୍ଦାବଳୀ :

ଆହେ ନୀଳଶଇଳ, ସରଦେଇ ଚରିତ୍ର, ଶଙ୍କର ତ୍ରିପାଠୀ, ସୁରେନ୍ଦ୍ର ମହାନ୍ତି, ଐତିହାସିକ ନାଟକ, ପାଇକ ସଂସ୍କୃତି, ଜଗନ୍ନାଥ ଭକ୍ତି, ନାରୀ ଜୀବନ, କରୁଣ ରସ, ଓଡ଼ିଆ ନାଟ୍ୟସାହିତ୍ୟ

'କାବ୍ୟେଷୁ ନାଟକଂ ରମ୍ୟମ୍' । କାବ୍ୟର ବିଭିନ୍ନ ବିଭାଗ ମଧ୍ୟରେ ନାଟକ ହେଉଛି ରମଣୀୟ । ଏହାକୁ ଶିକ୍ଷିତଠାରୁ ମୂର୍ଖ ପର୍ଯ୍ୟନ୍ତ ସମସ୍ତେ ଆଦର କରନ୍ତି । ନାଟକ ଏକ ନାୟନିକ କଳା ହେଲେ ମଧ୍ୟ କେବଳ ମାତ୍ର ଆନନ୍ଦ ପରିବେଷଣ ଏହାର ମୁଖ୍ୟ ଉଦ୍ଦେଶ୍ୟ ନୁହେଁ, ବରଂ ଏହାରି ମଧ୍ୟ ଦେଇ ଜାତୀୟ ଜୀବନର ଶିଳ୍ପ ଚେତନା ଏବଂ କଳା ମାନସର ଏକ ସୁସ୍ପଷ୍ଟ ରୂପ ଫୁଟି ଉଠିଥାଏ । ଏହି କାରଣରୁ ନାଟକ ଓ ତାହାର ଅଭିନୟକୁ ଜାତୀୟଜୀବନର ମୁକୁର ବୋଲି କୁହାଯାଇଥାଏ । ନାଟ୍ୟକାର ଶଙ୍କର ତ୍ରିପାଠୀ ଅଶୀପରବର୍ଷୀ ସମୟର ଏକ ପରିଚିତ ନାମ । ତାଙ୍କ ନାଟକରେ ନାରୀ ନିର୍ଯ୍ୟାତନା ଓ ଅସହାୟତା ସହ ନାରୀ ସ୍ଵାଧୀନତା, ଜାତି ତଥା ସାମ୍ପ୍ରଦାୟିକ ସମସ୍ୟା ଏବଂ ମୂଲ୍ୟବୋଧ ଅବସ୍ଥାର ଚିତ୍ର ଦେଖିବାକୁ ମିଳେ । ତାଙ୍କ ନାଟକ ମଧ୍ୟରେ, ପୃଥିବୀ ଶରଣ୍ୟା (୧୯୮୩), ସ୍ଵୟମ୍ଭୂର (୧୯୮୮), ଶୁଣିବା ହେଉ ଏ କାହାଣୀ (୧୯୮୭) କାବ୍ୟ ପୁରୁଷ (୧୯୯୩), ଗାନ୍ଧୀ ଭୂମିକାରେ (୧୯୯୫), ରାବଣ ଛାୟା (୨୦୦୧), ବାଘବନ୍ଧା ଖେଳ(୨୦୦୨), ମୋହ (୨୦୦୬), ନିଜଠୁ ନିଜର ଦୂରତା (୧୯୯୭), ସାମ୍ରାଜ୍ୟ ପତନର ବେଳ, ଗୋପୀସାହୁର ଦୋକାନ ପ୍ରମୁଖ । ନାଟକ 'ଶୁଣିବା ହେଉ ଏ କାହାଣୀ' ପାଇଁ ସେ ୧୯୯୪ ମସିହାରେ ଓଡ଼ିଶା ସାହିତ୍ୟ ଏକାଡେମୀ

ପୁରସ୍କାରରେ ସମ୍ମାନିତ ହୋଇଥିଲେ ।

ନାଟକ 'ଆହେ ନୀଳଶଇଳ' ଶଙ୍କର ତ୍ରିପାଠୀ ଓ ପ୍ରତିମା ହୋତାଙ୍କ ମୁଗ୍ଧ ସୃଷ୍ଟି । ଏହା ସୁରେନ୍ଦ୍ର ମହାନ୍ତିଙ୍କ ଐତିହାସିକ ଭକ୍ତି ଉପନ୍ୟାସ 'ନୀଳଶୈଳ'ର ନାଟ୍ୟରୂପ । ଶ୍ରୀ ମହାନ୍ତି ଏହାର କଥାବସ୍ତୁ ପାଇଁ ମାଦଳାପାଞ୍ଜିକୁ ଆଧାର ଭାବେ ନେଇଛନ୍ତି । ତାଙ୍କ ମତରେ ସଫଳ ଐତିହାସିକ ଉପନ୍ୟାସ ଇତିହାସ ନୁହେଁ, ସର୍ବକାଳୀନ ସତ୍ୟର ଆବେଦନ କେବଳ । ଏଥିରେ ଇତିହାସ ଠାରୁ କଳ୍ପନା ବା ରଚନାଧର୍ମିତା ହିଁ ମୁଖ୍ୟ ।

ନାଟକ 'ଆହେ ନୀଳଶଇଳ' ସ୍ଵର୍ଗତ ବିଜୟ ଦାସଙ୍କ ନିର୍ଦ୍ଦେଶନାରେ ପୁରୀ ଅନୁପୂର୍ଣ୍ଣା ରଙ୍ଗମଞ୍ଚରେ ପ୍ରଥମ କରି ମଞ୍ଚସ୍ଥ ହୋଇଥିଲା । ଏହା ରବୀନ୍ଦ୍ର ମଣ୍ଡପରେ ପରିଚିତ କଳାକାରମାନଙ୍କୁ ନେଇ ଅଭିନୀତ ହେବା ପରେ ବେଶ ଲୋକପ୍ରିୟତା ସାଞ୍ଜି ପାରିଥିଲା । ଏହି ନାଟକ ଭଗବାନ ପାଇଁ ଭକ୍ତ ଆତ୍ମତ୍ୟାଗ ସହ ଉତ୍କଳୀୟ ଜଗନ୍ନାଥପ୍ରାଣର ପ୍ରମାଣିକତା ବହନ କରେ । "ଅଷ୍ଟାଦଶ ଶତାବ୍ଦୀର ଓଡ଼ିଶାର ଗଜପତି ଦ୍ଵିତୀୟ ରାମଚନ୍ଦ୍ର ଦେବଙ୍କ ଜୀବନର ସଂଘର୍ଷମୟ ପର୍ଯ୍ୟାୟକୁ ଆଧାରିତ କରି ସୃଷ୍ଟି ହୋଇଥିବା 'ଆହେ ନୀଳଶଇଳ'





ନାଟକରେ ଓଡ଼ିଆ ସଂସ୍କୃତିର ଅପରାଜେୟ ପ୍ରାଣଶକ୍ତିର ଆଲୋଚ୍ୟା ଜଗନ୍ନାଥ ହିଁ କେନ୍ଦ୍ରବିନ୍ଦୁ । ଏକାଧିକ ବୈଦେଶିକ ଶକ୍ତିର ଆକ୍ରମଣ, ଶତ ଅନ୍ତର୍ଦ୍ଧିଗ୍ରହ ସତ୍ତ୍ୱେ ଐତିହ୍ୟର ପ୍ରାଣସ୍ଫୁର୍ତ୍ତ ଜଗନ୍ନାଥ ଅକ୍ଷୁଣ୍ଣ ରହିଛନ୍ତି, ମ୍ଳେଚ୍ଛ କବଳରୁ ଜଗନ୍ନାଥଙ୍କୁ ମୁକ୍ତକରି ଓଡ଼ିଶାର ଜାତୀୟ ସହଂତିକୁ ବଳିଷ୍ଠ କରିବା ନିମିତ୍ତ ରାମଚନ୍ଦ୍ର ଦେବ ଅକ୍ଳାନ୍ତ ନିଃସଙ୍ଗ ଓ ନିରବହିନ୍ନ ସଂଘର୍ଷ କରିଛନ୍ତି ।” [i](୧)

ନାଟକରେ ଚରିତ୍ର ଗୁରୁତ୍ୱ : ନାଟକରେ କଥାବସ୍ତୁ ପରେ ଚରିତ୍ରର ଗୁରୁତ୍ୱ ରହିଛି । ଚରିତ୍ର ମାଧ୍ୟମରେ କଥାବସ୍ତୁ ଗତିଶୀଳ ହୁଏ । “କଥାବସ୍ତୁ ନାଟକର ଶରୀର ହେଲେ, ଚରିତ୍ର ଏହାର ପ୍ରାଣ ସ୍ୱରୂପ । ଚରିତ୍ର ବିନା ଘଟଣା-ସମୂହ ପ୍ରାଣହୀନ ।”[ii](୨) ସେହିପରି ଭାବେ କଥିତ ନାଟକରେ ସତରଞ୍ଜଣ ପୁରୁଷ ଓ ଚାରିଞ୍ଜଣ ମହିଳା ଚରିତ୍ରର ଉପସ୍ଥାପନା ହୋଇଛି । ରାମଚନ୍ଦ୍ର ଦେବ, ଲଳିତା ପାଟଦେଇ, ତକି ଖାଁ, ରିଜିଆ, ବକ୍ସି, ଭାଗୀରଥୀ କୁମାର, ଲକ୍ଷ୍ମୀ ପରମଗୁରୁ, ଷଣ୍ଢ ସୁଆର, ବଡ଼ ପରିଚ୍ଛା, ସାନପରିଚ୍ଛା, ଅମିନ ଚାନ୍ଦ, ଜଗତ ସେଠ, ମୁରାଦ ଅଲ୍ଲା ଆଦି ଐତିହାସିକ ଚରିତ୍ର ହୋଇଥିଲା ବେଳେ ଜଗୁନି ଓ ସରଦେଇ ହେଉଛନ୍ତି କାଳ୍ପନିକ ଚରିତ୍ର ।

ସର ଦେଇର ଜନ୍ମଜାତକ : ସୁରେନ୍ଦ୍ର ମହାନ୍ତିଙ୍କ ଏକ କାଳ୍ପନିକ ଚରିତ୍ର ତଥା ଗୌଣ ଚରିତ୍ର ହେଉଛି ସରଦେଇ । ସ୍ୱାଭାବିକ ଭାବେ ଏହି ଚରିତ୍ର ସୃଷ୍ଟିର ଲକ୍ଷ୍ୟ କେବଳ ମୁଖ୍ୟଚରିତ୍ର ରାମଚନ୍ଦ୍ର ଦେବଙ୍କ ମହାନତାବୃଦ୍ଧି ପାଇଁ । ମାତ୍ର ଅଜାଣତରେ ମହାନ୍ତି ଏହି ଚରିତ୍ର ପ୍ରତି ବେଶି ସମ୍ବେଦନଶୀଳ ହୋଇପଡ଼ିଛନ୍ତି । ‘ନୀଳଶୈଳ’ରେ ସରଦେଇ ମୃତ୍ୟୁପରେ ‘ନୀଳାଦ୍ରି ବିଜୟ’ ଲେଖିବା ପାଇଁ ମହାନ୍ତି ଚାହିଁନଥିଲେ ବୋଲି ସେ ସ୍ୱୀକାର କରନ୍ତି ‘ନୀଳାଦ୍ରି ବିଜୟ’ ଉପନ୍ୟାସର ଭୂମିକାରେ – “ କିନ୍ତୁ ତାଙ୍କୁ କିପରି ବା ବୁଝାଇବି “ସରଦେଇ” ମୃତ୍ୟୁପରେ, ମୁଁ ସମ୍ପୂର୍ଣ୍ଣ ରିକ୍ତ, ମୋର ସୃଷ୍ଟିଶକ୍ତି ନୀରବ ! ”[iii] (୩) କେବଳ ମହାନ୍ତି କାହିଁକି ଏହି ଉପନ୍ୟାସର ପାଠକ ମଧ୍ୟ ସରଦେଇ କାହାଣୀରେ ବନ୍ଦୀପଡ଼େ, ଲୁହଝରାଏ । ନାଟକ ‘ଆହେ ନୀଳଶଳଳ’ରେ ସରଦେଇ ଏକ ଅଲୋଡ଼ା ଚରିତ୍ର । ଯାହାର ଭାଗ୍ୟ ତାକୁ କରିଛି ତଳିତଳାନ୍ତ । ସେ ସମସ୍ତଙ୍କୁ ସବୁକିଛି ଦେଇଛି, ପ୍ରତିବଦଳରେ ପାଇଛି ନିନ୍ଦା, ଅପମାନ, ନିଃସଙ୍ଗତା କେବଳ ।

ପାଇକ ବଧୂ ସର : “ତତ୍କାଳୀନ ଉତ୍କଳରେ ରଣଦୁରୁଭିରେ ଉନ୍ନତ ପାଇକପୁଅ ମଧୁଶଯ୍ୟା ଗୃହରୁ ହିଁ ପ୍ରଣୟିନୀ ନିକଟରେ ପ୍ରେମ ସମ୍ଭାଷଣ ପରିବର୍ତ୍ତେ ଯୁଦ୍ଧକ୍ଷେତ୍ରକୁ ଲମ୍ଫ ପ୍ରଦାନ କରିବା ନିମନ୍ତେ ବିଦାୟ ମାଗୁଥିଲେ । କେବଳ ରୁଡ଼ିଏ ନିଷ୍ଠୁଳ ଆଶା ଆଉ ବେଦନା ବିଜଡ଼ିତ ବିଶ୍ୱାସକୁ ବକ୍ଷ ସଞ୍ଚିତ କରି ନିଃସହାୟ ସ୍ୱାଟିଏ ସ୍ୱାମୀ କପାଳରେ ଚନ୍ଦନ ସିନ୍ଦୂର ଲଗାଇ, ଦୁର୍ବ ଅକ୍ଷତରେ ବନ୍ଦୀପନା କରି ଯୁଦ୍ଧକ୍ଷେତ୍ରକୁ ବିଦାୟ ଦେଉଥିଲେ । ଅନ୍ତହୀନ ପ୍ରତୀକ୍ଷାରେ ପୂର୍ଣ୍ଣହୃଦୟ ଟାଣି ଯୁଦ୍ଧରୁ ସ୍ୱାମୀ ପରିବର୍ତ୍ତେ ଶେଷ ସନ୍ତକ ରୂପେ ରକ୍ତଲଗା ଶିରିପା ଓ ଫରିଖଣ୍ଡା ଫେରି ଆସୁଥିଲା ।”[iv](୪) ଠିକ ସେଇଭଳି ପାଇକବଧୂ ସରଦେଇର ସ୍ୱାମୀ ବାସର ରାତି ନପାଦୁଣୁ ଯୁଦ୍ଧର ଆହ୍ୱାନ ଶୁଣି ସମର କ୍ଷେତ୍ରକୁ ଯିବା ପାଇଁ ବ୍ୟାଗ୍ର ହୋଇ ଉଠିଥିଲା । ପାଇକ ରକ୍ତର ଉଷ୍ଣତା ସରଦେଇ ଦେହରେ

ଶିହରଣ ଖେଳିଗଲା । ସ୍ୱାମୀକୁ ଚିତା ସିନ୍ଦୂର ଲଗାଇ ବନ୍ଦୀପନା କରି ବିଦାୟ ଦେଇଥିଲେ ମଧ୍ୟ ତା ମନରେ ଅଜଣା ଭୟ ମାତି ଆସିଲା । ଚକ୍ଷୁ ଆତ୍ର ଓ ଅନ୍ତରଆତ୍ମା ଆର୍ତ୍ତନାଦ କରି ଉଠିଲା । କାରଣ ସେ ଜାଣିଥିଲା, ଯୁଦ୍ଧ ଡାକରାରେ ଯେଉଁମାନେ ଦିନେ ଘରୁ ଗୋଡ଼ କାଢ଼ି ଥାନ୍ତି ସେମାନେ ଆଉ ଫେରନ୍ତି ନାହିଁ । ଏହି ପରିପେକ୍ଷାରେ ନାଟ୍ୟକାର ସରଦେଇ ମୁଖରେ ରାଜାଙ୍କୁ ପଚାରିଛନ୍ତି, ଯାହା ବେଶ ମାର୍ମିକ ହୋଇଉଠିଛି -

ସର : ଗୋଟେ କଥା ପଚାରିବି ? ଜଗନ୍ନାଥଙ୍କ ପାଇଁ ଯେ ଯୁଦ୍ଧ କରେ, ସେ କ’ଣ ଅଫେରା ବାଟର ବାଟୋଇ ହୋଇଯାଏ ?

ରାମଚନ୍ଦ୍ର : ତୁମେ କାହା କଥା କହୁଛ ?

ସର : ମୋ ସ୍ୱାମୀଙ୍କ କଥା- ରାଜାଙ୍କ ଡାକରାରେ ସେ ଯବନ ସହିତ ଲଢ଼ିବାକୁ ଗଲେ ଯେ ଗଲେ- ଆଉ ଫେରିଲେନି । ଫେରି ଆସିଲା ତାଙ୍କ ରକ୍ତ ଡୁବୁଡୁବୁ ଶାରିପା, ମାଲେ ଘାଗୁଡ଼ି । (କାନ୍ଦୁଛି)(୫)

ଯୁଦ୍ଧରେ ନିଜର ସୁନାର ସଂସାର ଉତ୍ତୁଡ଼ି ଯାଇଥିଲେ ମଧ୍ୟ ସେଥିପ୍ରତି ଭୂକ୍ଷେପ ନକରି ରାଜା ଓ ଦେଶ ପାଇଁ ତାର ଚିନ୍ତା ଉଦ୍ରେକ ହୋଇଛି । ରାଜାଙ୍କୁ ପାଇକ ପୁଅ ବୋଲି ମନେକରି ଉତ୍ତୁଡ଼ିଆ ଖରାବେଲେ ତାଙ୍କୁ ଖାଦ୍ୟ ଯାଚିଛନ୍ତି । ଯାହା ନାଟକର ଭାଷାରେ- ଶୁଣ, ଏ ଖରାବେଲେ ଯିବ କୁଆଡ଼େ ? ତୁମେ ପାଇକ ନା ? ଇଏ ଆମର ପାଇକର ଘର । ଗଣ୍ଡେ ମୁହଁରେ ଦେଇ ଚାଲିଯିବ ।(୬) ଦୁର୍ଭାନ୍ତ ତକି ଖାଁର ସେନାପତି ମୁରାଦ ଅଲ୍ଲା, ଓ ତାର ଦୁଇ ଅନୁଚର କାଳିଆ ଓ ଶାମ୍ବା ରାଜାଙ୍କୁ ଖଞ୍ଜରେ ଆକ୍ରମଣ କରିବାକୁ ଉଦ୍ୟତ ହେଲାବେଳେ ସରଦେଇ ଆଗକୁ ଚାଲିଆସିଛି ଓ ଖଞ୍ଜର ଆଘାତରେ ଆହତ ହୋଇ ରାଜାଙ୍କୁ ବଞ୍ଚାଇଛି । ଅନୁଚରମାନେ ରାଜାଙ୍କୁ ବନ୍ଦୀକରି ନେଇଯିବା ବେଳେ ସରଦେଇ ନିଜର ଆଘାତ ପ୍ରତି ଚିନ୍ତା ନକରି ଭଗବାନଙ୍କୁ ରାଜାଙ୍କ ଉଦ୍ଧାର ପାଇଁ ପ୍ରାର୍ଥନା କରିଛି, ଯାହା ନାଟକରେ- “ହେ କାଳିଆ ଠାକୁରେ । ରାଜାଙ୍କୁ ସହାୟ ହୁଅ । ଯବନକୁଳ ଦାଉରୁ ରକ୍ଷା କର । ଏତିକି ତୁମ ପାଖରେ ପ୍ରାର୍ଥନା ଜଗନ୍ନାଥେ...”[vii](୭) ପୁନଶ୍ଚ ବିଶୁନି ଓ ରାଉତ ରାଜାଙ୍କ ବିରୁଦ୍ଧରେ ଷଡ଼ଯନ୍ତ୍ର କରୁଥିବା ସନ୍ଦେହ କରି, ଘୋଡ଼ା ଥଳିରୁ ଜଗୁନି ଦ୍ୱାରା ଚିଟାଉ ଚୋରାଇ ଆଣିଛି ସରଦେଇ । ଯାହା ନାଟକରେ- “ଜଗୁନି, ମତେ ଲାଗୁଛି, ଏ ଦିଜଣ ଖୋର୍ଦ୍ଧା ରାଜାଙ୍କ ବିରୋଧରେ ଷଡ଼ଯନ୍ତ୍ର କରୁଥିଲେ । ପୁଣି ବୋଧେ ଲଢ଼େଇଗୋଲ ଲାଗିବ । ଦେଶ ମଶାଣି ହେବ । ରାଜା ଲୁହାପଞ୍ଜୁରୀରେ ପଶି କଟକ ଚାଲାଣ ହେବେ ।”[viii] (୮) ପାଇକ ସ୍ୱାମୀ ପରି ସରଦେଇ ଏଠାରେ ଆତ୍ମସ୍ୱାର୍ଥକୁ ପଛରେ ପକାଇ ରାଜାଙ୍କ ଅବସ୍ଥା ପାଇଁ ବ୍ୟାକୁଳ ହୋଇଛି । ଏହା କ’ଣ ତା ପାଇକ ବଧୂର ପ୍ରମାଣ ହୁଏ କି ?

ମମତାମୟୀ ସର : ମାଆଟିଏ ମୃତ୍ୟୁଶଯ୍ୟାରେ ମଧ୍ୟ ସନ୍ତାନ ପାଇଁ ବ୍ୟାକୁଳ ହୋଉଥାଏ । ସନ୍ତାନର ଲୁହ ତା ପାଇଁ ଲହୁ । କେବଳ ସ୍ୱାମୀ କାହିଁକି ସନ୍ତାନ ପାଇଁ ମା ମଧ୍ୟ ମୃତ୍ୟୁଦେବତାଙ୍କ ସହ ଲଢ଼ିପାରେ । ଏପରି ଏକ ଚରିତ୍ର ହେଉଛି ସରଦେଇ । ଏଠି ସେ ଦେଶକୁ ଭଲପାଇଛି, ଦେଶର ଲୋକକୁ ଭଲପାଇଛି ତଥା ସନ୍ତାନ ଭଳି ନିଜ



ଅମୃତ ବାସ୍ତବ୍ୟ ଦାନ କରିଛି । ସ୍ଵାମୀ, ଶାଶୁ, ଶଶୁର ଓ ଦିଅରର ମୃତ୍ୟୁ ପରେ ମାଲକୁଦା ଗାଁ ଛାଡ଼ି ବାଲୁଗାଁ ପେଣ୍ଠରେ ଚଟିଘର କରି ରହିଛି । ଅନାଥ ହୋଇ ରୁଲୁଥିବା ଜଗୁନିକୁ ନିଜ ମା' ପରି ସେହୁ ମମତା ଦେଇ, ଚଟିଘରେ ତାକୁ ଆଶ୍ରୟ ଦେଇଛି । ଜଗୁନି ଭାଷାରେ - “ସେମିତି କହିବୁନି ସରଦେଇ । ତୋ ଛଡ଼ା ମୋର ଆଉ କିଏ ଆପଣାର ଅଛି କହିଲୁ ! ଅରକ୍ଷିତ ହୋଇ ଦାଣ୍ଡରେ ରୁଲୁଥିବା ବେଳେ ମତେ ନିଜର କରି କୋଳକୁ ଆଉଜେଇ ନେଇଛୁ । ମାଆର ସ୍ନେହ ଦେଇଛୁ । ତୁ ତ ମୋର ଦେଇ ରୁହୁଁ, ମାଆ...”[ix](୯) ଚଟିଘର ପାଇଁ ଆବଶ୍ୟକତା ଅନୁସାରେ ସମସ୍ତ ସାମଗ୍ରୀ ଆଣି ଜଗୁନି ପହଞ୍ଚାଇ ଦେଇଥାଏ । ବେଶ ସୁରୁଖୁରୁରେ ସେମାନେ ଚଳିଯାଆନ୍ତି, ପରସ୍ପର ନିର୍ଭରଶୀଳ ହୋଇ । ସ୍ନେହୀ ସରଦେଇ ଜଗୁନିକୁ ତାର ସାନ ଭାଇ ଭାବି ତାର ଭଲ ମନ୍ଦ ବିଷୟରେ ତାକୁ ରୁଖାଏ । ଦଣ୍ଡେ ନ ଦେଖିଲେ, ଜଗୁନି! ଜଗୁନି! ବୋଲି ହୁରି ପକାଇଥାଏ । ଆଶ୍ରୟ ନେବାକୁ ଆସିଥିବା ଗ୍ରାହକମାନେ ସରଦେଇକୁ ଖରାପ ନଜର ପକାଇଲେ, ସରଦେଇର ଡାକରେ ଜଗୁନି ତତକ୍ଷଣାତ ଆସି ହଜାର ହୋଇଯାଏ । କେବେକେବେ ଜଗୁନିର ମନ ଦୁଃଖ ଦେଖିଲେ, ସେ କହେ-“କଣ କହିଲୁ ? ବିକଳରେ ? କ’ଣ ହେଇଛି ? ମତେ ଖୋଲିକି କହୁଛୁ କାହିଁକି ? ଆରେ ମୁଁ ମରିନି, ବଞ୍ଚିଛି । ତୋ ଦେଇ ବଞ୍ଚିଥିଲା ଯାଏ, ତୋର ଅବସ୍ଥା କାହିଁକି ବିକଳ ହବ ?”[x](୧୦) ପିଲା ଯେତେ ବଡ଼ ହେଲେ ହେଁ ମାଆ ଲାଗି ତାର ପିଲା କୁନି । ମାଆଟିଏ କେବେ ଶରୀର ଛାଡ଼ିପାରେ ନିଜ ସନ୍ତାନକୁ ଏକା କରି? ଶରୀରର ଖଣ୍ଡେ ମା’ସପିଣ୍ଡ ପ୍ରତି ଭଗବାନ ମା ମନରେ ଏତେ ମମତା କେଉଁଠି ଆଣି ଭରିଦେଇଛନ୍ତି? ନିଜ ପେଟର ସନ୍ତାନ ନୁହେଁ, ସରଦେଇଠୁ ଅଳ୍ପବୟସ୍କ ଜଗୁନି, ତାର ପୁଅ, ତାର ସବୁକିଛି । ନାଟକର ଶେଷରେ ମୃତ୍ୟୁଶୟାରେ ସରଦେଇ ଜଗୁନି ପ୍ରତି ଦରଦ, ବ୍ୟାକୁଳତା ବେଶ ମର୍ମଦାହ ହୋଇପାରିଛି ।“ ମୁଁ ଯାଉଛିରେ ଜଗୁନି । ମହାରାଜ... ମୋ ଜଗୁନି ତମକୁ ଲାଗିଲା ।*×[xi](୧୧)

ସ୍ଵାଭିମାନୀ ସର : ସ୍ଵାମୀଙ୍କ ମୃତ୍ୟୁ ପରେ ଅସହାୟ ସରଦେଇ ନିଜର ସତୀତ୍ଵ ନ ହରାଇ, ପରିଶ୍ରମ କରି ପେଟ ପୋଷିଛି । କାରଣ ସେ ଜାଣିଛି କେହି ତାକୁ ସାହାଯ୍ୟର ହାତ ବତାଇବେ ନାହିଁ, ଓଲଟି ଗାହିଟାପରା କରିବେ । ପାଇକକୁଳ ବଧୂ ହୋଇ ଚଟିଘରର ମାଲିକିଆଣି ହେବା ସହଜ କଥା ନୁହେଁ । ଏଥିପାଇଁ ଦରକାର ଗୁଡ଼ାଏ ଆତ୍ମବିଶ୍ଵାସ ଓ ଦୃଢ଼ ମନୋବଳ । ଭଲରେ ହଉ କି ମନ୍ଦରେ ଭିକ୍ଷା ନ ମାଗି, ଖଟିଖାଇବା ନୀତିକୁ ଆପଣେଇ ନେଇଛି ସେ । ନାଟକରେ ଜଗୁନି ରାଜାଙ୍କୁ ଦେଖା କରିବାକୁ ଯାଇ ଆଉ ଫେରିନି, ଏକା ସରଦେଇ ଉପରେ ଚଟିଘରର ଭାର, ସାମ୍ବାଳି ଥିଲା ମଧ୍ୟ ଯେତେବେଳେ ସରଦେଇ ବର୍ଷାପାଗରେ ବାହାର ଭିତର ହୋଇ ସାତଦିନ ହେଲା ଜରରେ ରୁଗୁଣ ହେଲାପରେ ଜଗୁନି ଆସି ପହଞ୍ଚିଛି ସପ୍ତାହର ସଭଦା ଧରି, ମାତ୍ର ସରଦେଇ ନିଜ ରୋଜଗାରକୁ ବେଶି ଗୌରବ ଭାବିଛି । ତେଣୁ ସେ ରାଜାଙ୍କ ସାହାଯ୍ୟକୁ ଲୋଭ କରିନି, ଜଗୁନିକୁ ନେଇ ପୁଣି ଚଟିଘର ବ୍ୟବସାୟ କରିବା ପାଇଁ ଚାହିଁଛି । ଜଗୁନିକୁ ସେ କହିଛି - “ଆରେ.. ଯେବେଠୁ ରାଜାଙ୍କ ଘରକୁ ଯାଇଛୁ, ସେବେଠୁ ତୋ’ର ଆଉ ଘର ଆଡେ ନିଘା ନାହିଁ । କୁଆଡ଼େ

ଯାଉଛି, କୋଉଠୁ ଆସୁଛୁ.. କିଛି କହୁଛୁ । ଦେଖୁଛୁ ତ ମୋ ଅବସ୍ଥା । ତୁ ଟିକେ ନଜର ନଦେଲେ କୁଡ଼ିଆ ଘର, ଯାତ୍ରୀମାନଙ୍କ କଥା କିଏ ରୁଖିବ । ଯାହା ଯେମିତି କରି କ’ଣ ଦି’ଟା ରୋଜଗାର ନକଲେ, ଚଳିବା କେମିତି ?”[xii](୧୨)

ବ୍ରତାଚାରୀ ସର : ତତ୍କାଳୀନ ସମାଜରେ ବିଧବା ନାରୀର ଦୁଃଖ ଯନ୍ତ୍ରଣାକୁ ନାଟ୍ୟକାର ସରଦେଇ ଚରିତ୍ର ମାଧ୍ୟମରେ ଆମ ନିକଟରେ ଉପସ୍ଥାପନ କରିଛନ୍ତି । ପ୍ରତ୍ୟେକ ଓଡ଼ିଆ ନାରୀର ଇହକାଳ ପରକାଳ ର ଦେବତା ହେଉଛି ତାର ସ୍ଵାମୀ । ଏ ଜାତିର ବିଧବା ନାରୀ ବାରବ୍ରତ ତେର ପୂଜା ର ନିଷ୍ଠା ମାଧ୍ୟମରେ ହିଁ ସ୍ଵାମୀର ସ୍ମୃତି ଜୀବନ୍ତ କରି ରଖେ । ଇହକାଳ ରେ ପତିସେବାରୁ ବଞ୍ଚିତ ହେଲେ ପରକାଳ ପାଇଁ ସେ ଅନ୍ତହୀନ ପ୍ରତୀକ୍ଷା କରେ । ଠିକ ସରଦେଇ ଯେପରି ଜୀବନର କାରୁଣ୍ୟମୟ ସ୍ମୃତି କୁ ନେଇ ସାରା ଜୀବନରେ ବିତାଇଦେଇଛି । ସ୍ଵାମୀଙ୍କ ପାଇଁ ସେ ନିର୍ଜ୍ଞଳା ଏକାଦଶୀ ବ୍ରତ କରିଛି । ମାତ୍ର ଜଗୁନି ଚରିତ୍ରର ବ୍ୟକ୍ତିତ୍ଵ ଏଠି ହେତୁବାଦୀ, ଆଜିର ହେତୁବାଦୀ ବିଶ୍ଵରେ କୁସଂସ୍କାରକୁ ବିଲୋପ କରି ଜ୍ଞାନର ଆଲୋକରେ ଆଲୋକିତ ଜଗତ । ସ୍ଵାମୀ ମଲା ପରେ ବିଧବାର କି କି ଦଶା ହୁଏ, ତାହା ଏଠି ନାଟ୍ୟକାର ଦର୍ଶାଇଛନ୍ତି । ପରଦା ପ୍ରଥା, ସର୍ତ୍ତାପ୍ରଥା ଆଦି କୁପ୍ରଥାର ବିଲୋପ ହୋଇଛି । ନାରୀକୁ ମଣିଷ ତଥା ପୁରୁଷ ସମକକ୍ଷ ବିଚାର ରହିବା ଆବଶ୍ୟକ । ଯଦି ନାରୀ ବାର ଓଷାବ୍ରତ କରେ ପୁରୁଷର ମଙ୍ଗଳ ପାଇଁ ପୁରୁଷ କେତେ ଓଷାବ୍ରତ କରେ ତା ପାଇଁ । କୁସଂସ୍କାର ଅନେକ ନାରୀକୁ ମୃତ୍ୟୁଶୟାକୁ ଗଣିନେଇ ସାରିଲାଣି । ସରଦେଇ ସେହି ପଥର ଯାତ୍ରୀ ହୋଇଛି । ଯାହା ଜଗୁନିକୁ ବିଲକୁଲ ପସନ୍ଦ ଆସିନାହିଁ । ଓଷାବ୍ରତକୁ ବିରୋଧ କରି ନାଟ୍ୟକାର ଜଗୁନି ମୁଖରେ କହିଛନ୍ତି - “ଧର୍ମ, ଅଧର୍ମ ଗୋଟେ ପଟେ, ଦେହ ପା ଗୋଟେ ପଟେ, ଏ ବାର ଉପାସ ବାର ବ୍ରତ..... କଣ ହେଲାଣି ସେ ଦେହ ଦେଖୁଛୁ ନା ନାହିଁ!”[xiii](୧୩)

ଅଭାଗିନୀ ଭକ୍ତ ସର : ଦାରୁବ୍ରହ୍ମ ପୁରୁଷୋତ୍ତମ ଶ୍ରୀଜଗନ୍ନାଥ ହେଉଛନ୍ତି ପ୍ରତ୍ୟେକ ଓଡ଼ିଆ ର ପ୍ରାଣ । ଜଗନ୍ନାଥ ନାମଟି ର ସ୍ଵାତନ୍ତ୍ର୍ୟ, ବୈଶିଷ୍ଟ୍ୟ, ମୂଲ୍ୟବୋଧ ଓ ମହନୀୟତା ଅବର୍ଣ୍ଣନୀୟ । ପ୍ରତି ଓଡ଼ିଆ ପ୍ରାଣରେ ଜଗନ୍ନାଥଙ୍କ ଲାଗି ଏକା ଶ୍ରଦ୍ଧାପୂର୍ଣ୍ଣ ସ୍ଥାନ ରହିଛି ଆଉ ରହିଥିବ । ଆବାଳବୃଦ୍ଧବନିତା ମହାପ୍ରଭୁଙ୍କ ନିକଟରେ ନିଜକୁ ସମର୍ପିତ କରି ଦୁଃଖ ରେ ସୁଖରେ ତାଙ୍କୁ ସ୍ମରଣ କରନ୍ତି । ଜଗତର ନାଥ (ଜଗନ୍ନାଥ), ଦରିଦ୍ରର ବନ୍ଧୁ (ଦୀନବନ୍ଧୁ) ନାମ ଧାରଣ କରିଛନ୍ତି । ଓଡ଼ିଆମାନେ ସ୍ନେହରେ ଜଗା ପୁଣି ଅଭିମାନ ରେ ହଟିଆ ଠାକୁର ବୋଲି ଡାକନ୍ତି । ତାର ସେଇ ଚକାଆଖି କୁ ଦେଖିଦେଲେ ଆଖି ଲାଖି ରହିଯାଏ । କୋଟି କୈବଲ୍ୟନାଥ ପ୍ରଭୁଙ୍କୁ ସରଦେଇ ମଧ୍ୟ ଥରେ ଦେଖିବ ବୋଲି ଆଶା ବାନ୍ଧି ବସିଥିଲା । ସ୍ଵାମୀ ସାଙ୍ଗରେ ସଧବା ବେଶ ରେ ଦାରୁବ୍ରହ୍ମ କୁ ଦେଖିବ ବୋଲି କେତେ ସ୍ଵପ୍ନ ସତେ ସେ ଦେଖି ନଥିଲା? ମାତ୍ର ସ୍ଵାମୀର ଦାରୁଣ ମୃତ୍ୟୁ ତାର ସ୍ଵପ୍ନକୁ ଛାରଖାର କରିଦେଇଛି । କେବେ ଜଗାର ଦର୍ଶନ ପାଇପାରିବନି ବୋଲି କହି କାନ୍ଦିବାବେଳେ ଜଗୁନି ତାକୁ ପ୍ରବୋଧନା ଦେଇ କହିଛି - “ସେମିତି କହନା ଦେଇ, କେହି ନଥିଲେ ମୁଁ ଅଛି ତୋ ଜଗୁନି ଅଛି । ମୁଁ ତତେ ମୋ କାନ୍ଦରେ ବସାଇ ନେଇ



ରତ୍ନବେଦୀ ଉପରେ ଜଗା-ବଳିଆକୁ ଦରଶନ କରେଇ ଆଣିବି କାନ୍ଦେନା ଦେଇ, ତୁ କାନ୍ଦିଲେ ମୁଁ କାନ୍ଦି ପକେଇବି”[xiv] (୧୪) ମହାପ୍ରଭୁଙ୍କ ଦର୍ଶନ ପାଇଁ ଅହରହ ବ୍ୟାକୁଳିତ ପରାଣ ଯେବେ ଅକସ୍ମାତ ଦର୍ଶନ ପାଏ, ତା ମନ ଆନନ୍ଦରେ ବିମୋହିତ ହୋଇପଡେ । ସ୍ୱର୍ଗସୁଖ ପାଇଲାପରି ଲାଗେ, ଯାହା ସରଦେଇ ଚରିତ୍ରରେ ନାଟ୍ୟକାର ଚମ୍ପକୃତ ଭାବେ ଫୁଟାଇପାରିଛନ୍ତି – “କଣ ମୁଁ ଦେଖୁଛି ? ଯାହାକୁ ଦେଖିବାଲାଗି ମୁଁ ସାରାଜୀବନ ଲୁହ ନିଗାଡ଼ି ଚାଲିଛି, ସେଇ ଜଗନ୍ନାଥ ମୋ ଆଗରେ ! କହ ଜଗୁନି, ମୋ ଆଗରେ ମୋ ଠାକୁର ଅଛନ୍ତି ତ ?”[xv] (୧୫) ପୁନଶ୍ଚ ମୃତ୍ୟୁଶଯ୍ୟାରେ ଜଗନ୍ନାଥଙ୍କ ନିକଟରେ କୌଣସି ଅଭିଯୋଗ ନ ରଖି, ନିଜକୁ ସମର୍ପଣ କରିଦେଇଛି ସରଦେଇ । ଯାହା ନାଟକରେ ଭକ୍ତିରସ ସହ କରୁଣରସର ଘଟିଛି ଅପୂର୍ବ ସମନ୍ୱୟ- “ଦୁଃଖ ନାହିଁ ଛାମୁ । ସ୍ୱାମୀ ମୋର ଜଗା ପାଇଁ ଲଢ଼ିବାକୁ ଯାଇ ହସି ହସି ମରଣକୁ କୋଳେଇ ନେଲା । ମୁଁ ବି ଆଜି ସେଇ ଜଗା ମୁହଁକୁ ଚାହିଁ... ଛାମୁ, ଦେଖ ଛାମୁ, ମୋ କାଳିଆ ଠାକୁର ମତେ ଦେଖି କେମିତି ମୁରୁକି ହସୁଛି । ଆରେ ଇଏ ତ ମୋ କଳାକାତୁ । ଧୀରେ ଧୀରେ ପାଦ ବଢେଇ ମୋ ଆଡ଼କୁ ଆସୁଛି । ଦେଖୁଛୁ ଜଗୁନି... ମତେ କେମିତି ସେ ହାତ ଠାରି ଡାକୁଛି ! (ମୃତ୍ୟୁ)”[xvi](୧୬)

ନାଟକର ମୁଖ୍ୟ କାରୁଣ୍ୟରସ ସର : ଜନ୍ମ ଯେପରି ସତ୍ୟ ମୃତ୍ୟୁ ସେପରି ସତ୍ୟ । ଆତ୍ମୀୟ ସ୍ୱଜନର ଅକାଳବିୟୋଗରେ ଓଡ଼ିଆ ଜାତିର ଜନସାଧାରଣଙ୍କ ମଧ୍ୟରେ ଦେଖାଯାଉଥିବା ଶୋକବାତାବରଣ, କରୁଣ ରସର ଉଦ୍ରେକ ନାଟ୍ୟକାର ସରଦେଇର ପ୍ରାଣତ୍ୟାଗ ସମୟରେ ବେଶ ନିଖୁଣ ଭାବେ ଉପସ୍ଥାପନା କରିଛନ୍ତି । ଜଗୁନି ମୁଣ୍ଡ ପିଟିପିଟି କାନ୍ଦୁଛି ଓ କହୁଛି – “ମହାରାଜ ଦେଇ କୁ କଥାଦେଇଥିଲି । ମୋ ନିଜ କାନ୍ଦରେ ବସାଇ ଠାକୁର ଦର୍ଶନ କରାଇବି । ହେଲେ ମୋତେ କଣ ଜଣାଥିଲା -ଏ ଛଳିଆ ଠାକୁର, ନିଜେ ଆସି ମୋ ଦେଇକୁ ତା ପାଖକୁ ନେଇଯିବ ବୋଲି । ମା ଛେଉଣୁ ହେଇଗଲି ମହାରାଜ !”[xvii](୧୭)

ହତଭାଗିନୀ ସର : ସମଗ୍ର ନାଟକଟିରେ ପାର୍ଶ୍ୱ ଚରିତ୍ର ଭାବେ ଚିତ୍ରିତ ସରଦେଇ ଜୀବନରେ ଆସିଥିବା ପ୍ରତ୍ୟେକ ବ୍ୟକ୍ତି (ସ୍ୱାମୀ, ରାଜା, ଜଗୁନି)ଦ୍ୱାରା ସେ ହେଇଛି ଅବହେଳିତ । ଆତ୍ମସ୍ୱାର୍ଥ ସରିଗଲା ପରେ ସମସ୍ତେ ତାକୁ ଭୁଲିଯାଇଛନ୍ତି । ନାୟକ ହୋଇ ଆସିଥିବା ସ୍ୱାମୀ ବାସର ରାତିରେ ପ୍ରେମ ପ୍ରଦାନ ପରିବର୍ତ୍ତେ ଦେଇଗଲା ଆଖିରେ ଆଖିଏ ଲୁହ, ଛାତିରେ ଅସରନ୍ତି କୋହ ଓ ଅସରନ୍ତି ଅପେକ୍ଷା, ଯେଉଁ ଅପେକ୍ଷା ର ଅନ୍ତ ନାହିଁ । ଉଦୁଉଦିଆ ଖରାବେଲେ ଦୃଷ୍ଟା ମେଣ୍ଟେଇଥିବା ଓ ମୋଗଲ ସେନାପତି ଠାରୁ ଜୀବନ ବଞ୍ଚେଇଥିବା ସରଦେଇକୁ ରାଜା ରାମଚନ୍ଦ୍ର ମନେରଖିନାହାନ୍ତି । ଦରିଦ୍ର, ଅଭାଗିନୀ ବିଧବା ପାଇକବଧୁକୁ କୌଣସି ସହାୟତାର ହାତ ବଢ଼ାଇ ନାହାନ୍ତି । ଶତ୍ରୁର ଅତ୍ୟାଚାରରେ ସରଦେଇ ଚିଟାଉ ଚୋରାଇ ଜଗୁନି ହାତରେ ରାଜାଙ୍କ ପାଖକୁ ପଠେଇଛି । ଯାହାଫଳରେ ରାଜା ବିଶାଳ କ୍ଷୟକ୍ଷତିରୁ ରକ୍ଷାପାଇଥିଲେ ମଧ୍ୟ ରାଜା ପ୍ରତି-ଉପକାର କିଛି ପ୍ରଦାନ କରି ନଥିଲେ । ଅରକ୍ଷିତ ହୋଇ ଦାଣ୍ଡରେ ରୁଲୁଥିବା ଅବସ୍ଥାରୁ କୋଳକୁ ଆଣି ସ୍ନେହମମତା ଦେଇ

ଭରଣପୋଷଣ କରିଥିବା ସରଦେଇର ଭୂମିକା ଜଗୁନି ଜୀବନରେ ଅବର୍ଣ୍ଣନୀୟ । ମାତ୍ର ଜଗନ୍ନାଥ ସେବାରେ ନିଯୁକ୍ତି ହେବାପରେ ଜଗୁନି ସରଦେଇକୁ ଅବହେଳା କରିଛି ଚଟିଘରେ ଏକ୍ସଟିଆ ବିଧବାସୁବତୀଟି କେମିତି ରହୁଛି? କଣ ଖାଉଛି? କିପରି ଚଳୁଛି? ସେସବୁ ରୁଝିବାକୁ ତା ପାଖରେ ସମୟ ନାହିଁ ।

ସାର୍ବଜନୀନ ଚରିତ୍ର ସର : ନାଟକଟି ରେ ସରଦେଇ ଚରିତ୍ରରେ ପାଠକେ ସ୍ନେହମମତା (ଜଗୁନି ପ୍ରତି), ପ୍ରେମ (ସ୍ୱାମୀ ପ୍ରତି), ଦେଶପ୍ରୀତି (ସ୍ୱାମୀକୁ ଯୁଦ୍ଧ କୁ ପଠାଇବା, ପାଇକ ଲୋକଙ୍କ ପାଇଁ ଚଟିଘର ନିର୍ମାଣ ଓ ସେବା), ଭକ୍ତିଭାବ (ଜଗନ୍ନାଥ), ଉଦାରତା ଓ ସମ୍ମାନ (ରାଜା ଓ ଦେଶଜନଙ୍କ ପ୍ରତି), ପତିବ୍ରତା (ଓଷା ବ୍ରତ), କରୁଣ ଓ ଶୋକ (ଜଗୁନି ଓ ସ୍ୱାମୀ) ଦେଖିବାକୁ ପାଆନ୍ତି ।

ନିଷ୍କର୍ଷ : ସରଦେଇ ଚରିତ୍ରଟିର ଅପ୍ରାପ୍ତିରେ ହିଁ ଜୀବନ ଚାଲିଯାଇଛି, ପ୍ରତିବଦଳରେ ସେ ପାଇଛି କେବଳ ନିନ୍ଦା, ଅପବାଦ, ଲାଞ୍ଜନା ! ନା ସେ ପାଇପାରିଛି ସ୍ୱାମୀ ସୁଖ ? ନା ସ୍ନେହ ପ୍ରେମ ? ନା ସେ ପାଇଛି ସହାନୁଭୂତି? ନା କୁଳବଧୂର ମର୍ଯ୍ୟାଦା ? ନା ସୁସ୍ଥ ଅବସ୍ଥାରେ ସେ ମନଭରି ଦେଖିପାରିଛି ମହାପ୍ରଭୁ କୁ ? ନା ସେ ବାଢ଼ିପାରିଛି ପ୍ରଭୁଙ୍କ ପାଖରେ ଅଭିଯୋଗ ? ଖାଲି ଆଶା ଆଶାରେ ସେ ପ୍ରାଣତ୍ୟାଗ କରିଛି । ଏଣୁ ‘ଅପ୍ରାପ୍ତିରେ ସରଦେଇ ଓ ନାଟକ ଆହେ ନୀଳଶଇଳ’ ଯଥାର୍ଥତା ପ୍ରତିପାଦିତ ହୋଇଛି ।

ସଙ୍କେତ ସୂଚୀ:

- ୧. ପରିଡ଼ା, ପ୍ରକାଶ କୁମାର, ଏବଂ ସାହୁ, ଗିରୀଶ ଚନ୍ଦ୍ର । ସୁରେନ୍ଦ୍ର ସାହିତ୍ୟ ସମୀକ୍ଷଣ, ପୃ. ୨୬୦ ।
- ୨. ଦାସ, ହେମନ୍ତ କୁମାର । ଓଡ଼ିଆ ନାଟ୍ୟସାହିତ୍ୟର ବିକାଶଧାରା, ପୃ. ୧୧ ।
- ୩. ମହାନ୍ତି, ସୁରେନ୍ଦ୍ର । ନୀଳାଦି ବିଜୟ ଭୂମିକା ।
- ୪. ମହାନ୍ତି, ବାସନ୍ତି । ନୀଳଶୈଳର ପଦାଚାରୀ, ପୃ. ୧୧୮ ।
- ୫. ତ୍ରିପାଠୀ, ଶଙ୍କର । ହୋତା ପ୍ରତିମା, ଆହେ ନୀଳଶଇଳ, ପୃ. ୧୭ ।
- ୬. ତତ୍ତ୍ୱେବ, ପୃ. ୧୮ ।
- ୭. ତତ୍ତ୍ୱେବ, ପୃ. ୧୯ ।
- ୮. ତତ୍ତ୍ୱେବ, ପୃ. ୪୦ ।
- ୯. ତତ୍ତ୍ୱେବ, ପୃ. ୩୮ ।
- ୧୦. ତତ୍ତ୍ୱେବ, ପୃ. ୫୯ ।
- ୧୧. ତତ୍ତ୍ୱେବ, ପୃ. ୬୫ ।
- ୧୨. ତତ୍ତ୍ୱେବ, ପୃ. ୫୮ ।
- ୧୩. ତତ୍ତ୍ୱେବ ।





- ୧୪. ଡକ୍ଟର, ପୃ. ୩୯।
- ୧୫. ଡକ୍ଟର, ପୃ. ୨୪।
- ୧୬. ଡକ୍ଟର, ପୃ. ୨୫।
- ୧୭. ଡକ୍ଟର।

ସହାୟକ ଉତ୍ସ:

- ୧. ତ୍ରିପାଠୀ, ଶଙ୍କର। ହୋତା ପ୍ରତିମା: ଆହେ ନୀଳଶୈଳ। ଆମ ଓଡ଼ିଶା, ଭୁବନେଶ୍ୱର, ୨୦୨୨।
- ୨. ଦାସ, ହେମନ୍ତ କୁମାର। ଓଡ଼ିଆ ନାଟ୍ୟସାହିତ୍ୟର ବିକାଶଧାରା। ଓଡ଼ିଶା ରାଜ୍ୟ ପାଠ୍ୟପୁସ୍ତକ ପ୍ରଣୟନ ଓ ପ୍ରକାଶନ ସଂସ୍ଥା (ପୁସ୍ତକ ଭବନ), ଭୁବନେଶ୍ୱର, ୨୦୨୪।
- ୩. ଦାସ, ହେମନ୍ତ କୁମାର। ଓଡ଼ିଆ ନାଟକର ଉତ୍ତର ଆଧୁନିକ ପର୍ବ। ବିଦ୍ୟାପୁରୀ, କଟକ, ୨୦୨୨।
- ୪. ପରିଡ଼ା, ପ୍ରକାଶ କୁମାର, ଏବଂ ସାହୁ, ଗିରୀଶ ଚନ୍ଦ୍ର। ସୁରେନ୍ଦ୍ର

- ସାହିତ୍ୟ ସମୀକ୍ଷଣ। ପ୍ରେମ୍‌ସ ପବ୍ଲିଶର୍ସ, ବିନୋଦବିହାରୀ, କଟକ, ୨୦୨୪।
- ୫. ମହାନ୍ତି, ବାସନ୍ତି। ନୀଳଶୈଳର ପଦାଚାରୀ। ପି. ସି. ଆ. ଇ. ପବ୍ଲିକେଶନ, ଖାରବେଳନଗର, ସଚିବାଳୟମାର୍ଗ, ଯୁନିଟ ୩, ଭୁବନେଶ୍ୱର, ୨୦୧୫।
- ୬. ମହାନ୍ତି, ସୁରେନ୍ଦ୍ର। ନୀଳଶୈଳ. କଟକ ଷ୍ଟୁଡେଣ୍ଟସ୍ ଷ୍ଟୋର, କଟକ, ୨୦୨୦। ତ୍ରୟୋଦଶ ସଂସ୍କରଣ।
- ୭. ମହାନ୍ତି, ସୁରେନ୍ଦ୍ର। ନୀଳାଦ୍ରି ବିଜୟ କଟକ ଷ୍ଟୁଡେଣ୍ଟସ୍ ଷ୍ଟୋର, କଟକ, ୨୦୨୫। ଦଶମ ସଂସ୍କରଣ।



FIELD	DETAILS	PLAGIARISM QR
FUNDING STATEMENT	This research received no external funding	
CONFLICT OF INTEREST	No	
PLAGIARISM TEST	Yes (Drillbit)	
SIMILARITY INDEX	0 %	
ETHICAL APPROVAL	Not applicable	
CITE:	Patra, Prajna Paramita. "Apraptire Saradei O Nataka 'Ahe Nilashaila': Eka Alochana." Bindu Bimarsha, vol. 2, no. 2, Apr. 2026, pp. 13–17. Crossref, https://doi.org/10.64647/bb.vol.2.issue.2.2026.2 .	

